

ৰাজ্য চৰকাৰ আৰু কামৰূপ মহানগৰ জিলা প্ৰশাসনে অহা সোমবাৰৰ পৰা শক্তিপীঠ কামাখ্যা ধামত হ'বলগীয়া অনুবাচী মেলাৰ প্ৰস্তুতি প্ৰায় সম্পূৰ্ণ কৰিছে। কামৰূপ মহানগৰ জিলাৰ আয়ুক্ত স্বপ্নীল পালে কালি এখন সংবাদমেলত অনুবাচী মেলাৰ সময়ত কামাখ্যা মন্দিৰলৈ আগমন হ'বলগীয়া হাজাৰ হাজাৰ তীৰ্থযাত্ৰীৰ বাবে গ্ৰহণ কৰা ব্যৱস্থা সম্পৰ্কে বিস্তৃতভাৱে ব্যাখ্যা কৰে। তেওঁ কয়, যে অনুবাচী মেলালৈ আহিবলগীয়া ভক্তসকলৰ বাবে কামাখ্যা ৰেল ষ্টেচন আৰু পাণ্ডু বন্দৰত দুটা শিবিৰ স্থাপন কৰা হৈছে। এই শিবিৰসমূহত ভক্তৰ বাবে থকা-খোৱা, চিকিৎসা, অনাময় আদিৰ সুব্যৱস্থা কৰা হৈছে বুলি তেওঁ উল্লেখ কৰে। তেওঁ লগতে কামাখ্যা ৰেল ষ্টেচন আৰু পাণ্ডু বন্দৰত স্থাপন কৰা শিবিৰৰ মাজত যাতায়াতৰ বাবে প্ৰশাসনৰ ফালৰ পৰা অসম ৰাজ্যিক পৰিবহন নিগমৰ বাছৰ ব্যৱস্থা থাকিব বুলি জানিবলৈ দিয়ে। ইয়াৰ বিপৰীতে শিবিৰৰ পৰা মন্দিৰলৈ যোৱাৰ বাবে কোনো ধৰণৰ পৰিবহন ব্যৱস্থা নাথাকিব। ভক্তসকলৰ সুবিধাৰ্থে নাৰ্চাৰী পইণ্ট, নীলাচল পাহাৰৰ ওপৰত, মন্দিৰৰ পশ্চিম প্ৰবেশ দ্বাৰৰ সমীপত আৰু প্ৰশান্তি ল'জৰ ওচৰত মুঠ চাৰিটা নিয়ন্ত্ৰণ কক্ষ স্থাপন কৰা হৈছে বুলি জিলা আয়ুক্তগৰাকীয়ে প্ৰকাশ কৰে। তেওঁ কয় যে নিয়ন্ত্ৰণ কক্ষসমূহত জ্যেষ্ঠ চৰকাৰী বিষয়া আৰু বিভিন্ন বিভাগৰ লোকসকল থকাৰ উপৰি ৭০০-৮০০ মিটাৰৰ দূৰে দূৰে সাতটা স্থানত স্থাপন কৰা হেল্লডেস্কত তিনিজনকৈ বিষয়া থাকিব। ভক্তসকলৰ সুবিধাৰ্থে মন্দিৰৰ তলৰ পৰা ওপৰলৈ দলিচা ব্যৱস্থা থাকিব আৰু গৰমৰ প্ৰতি লক্ষ্য ৰাখি জল বোৰ্ডৰ পাইপেৰে পথৰ ওপৰত পানী ছটিওৱাৰো ব্যৱস্থা কৰা হ'ব বুলি জিলা আয়ুক্তগৰাকীয়ে জানিবলৈ দিয়ে।

গুৱাহাটী যানবাহন আৰক্ষীয়ে অনুবাচী মেলাৰ বাবে কেতবোৰ বিশেষ নিয়ম প্ৰৱৰ্তন কৰিছে।

০০০০০

সদৌ অসম ছাত্ৰ সন্থাৰ প্ৰত্যাশা প্ৰকল্পৰ অধীনত চলিত বৰ্ষৰ সৰ্বভাৰতীয় অসামৰিক সেৱাৰ সংযুক্ত প্ৰতিযোগিতামূলক পৰীক্ষাৰ প্ৰাৰম্ভিক পৰ্যায়ত উত্তীৰ্ণ অসমৰ ২৫ গৰাকী পৰীক্ষাৰ্থীলৈ ৫০ হাজাৰ টকাকৈ আগবঢ়োৱা জলপানিৰ বাবে আবেদনৰ প্ৰক্ৰিয়া মুকলি কৰা হৈছে। ছাত্ৰ সন্থাৰ সভাপতি উৎপল শৰ্মা আৰু সাধাৰণ সম্পাদক সমীৰণ ফুকনে এটা বিবৃতিযোগে কয়, যে এই বৰ্ষৰ ইউ পি এছ চিৰ প্ৰাৰম্ভিক পৰীক্ষাত উত্তীৰ্ণ হোৱা অসমৰ ২৫ গৰাকী পৰীক্ষাৰ্থীক মূল আৰু মৌখিক পৰীক্ষাৰ প্ৰস্তুতিৰ বাবে ছাত্ৰ সন্থাই ৫০ হাজাৰ টকাকৈ জলপানি আগবঢ়াব। এই জলপানি লাভ কৰিবলৈ পৰীক্ষাৰ্থীসকলক ছাত্ৰসন্থাৰ ৱেবছাইট www.aasu.org.in ত আবেদন কৰিবলৈ আহ্বান জনোৱা হৈছে। অহা ২৪ জুনৰ নিশা ১২ বজালৈ এই আবেদন প্ৰক্ৰিয়া চলি থাকিব।

০০০০০

প্ৰশাসনক ৰাইজৰ ওচৰলৈ লৈ যোৱাৰ বাবে চৰকাৰে বিভিন্ন পদক্ষেপ গ্ৰহণ কৰিছে। জনসাধাৰণক বিভিন্ন চৰকাৰী আঁচনিৰ সুবিধা সহজভাৱে উপলব্ধ কৰোৱা, আঁচনিসমূহৰ বিষয়ে ৰাইজক সজাগ কৰা, ৰাজহুৱা ওজৰ-আপত্তি সময়মতে নিষ্পত্তি কৰা আৰু বিভিন্ন জনকল্যাণমূলক সেৱা আঁচনি চৰকাৰে গ্ৰহণ কৰিছে। এই উদ্দেশ্যে চৰকাৰে জনকল্যাণ শিবিৰ ২০২৬ বিভিন্ন অঞ্চলত আয়োজন কৰিছে। শিৱসাগৰ জিলা প্ৰশাসনৰ উদ্যোগত জিলা প্ৰশাসনৰ আটাইকেইটা উন্নয়ন খণ্ডত সুকীয়াকৈ আজিৰে পৰা জনকল্যাণ শিবিৰ ২০২৬ আয়োজন কৰা হৈছে। আজি আৰু কাইলৈ অনুষ্ঠিত হ'বলগীয়া এই কাৰ্যসূচীত দেশৰ প্ৰধানমন্ত্ৰী নৰেন্দ্ৰ মোদীৰ সুদীৰ্ঘ ১২ বছৰীয়া কাৰ্যকালত জনসাধাৰণৰ উন্নয়নৰ বাবে গ্ৰহণ কৰা বিভিন্ন জনকল্যাণমূলক আঁচনিৰ খতিয়ান

ৰাইজৰ মাজত উত্থাপন কৰা হ'ব। শিৱসাগৰ জিলাত অনুষ্ঠিত হোৱা এই কাৰ্যসূচীৰ কেইবাটাও শিবিৰত জিলাখনৰ আয়ুক্তসহ সহকাৰী জিলা আয়ুক্ত, খণ্ড উন্নয়ন বিষয়া, জিলা পৰিষদৰ সদস্যৰ লগতে আঞ্চলিক পঞ্চায়ত বিষয়ববীয়া আৰু অংগনবাড়ী কৰ্মীসকল উপস্থিত থাকে।

ইপিনে, নগাঁও জিলাৰ ১৩টা খণ্ড উন্নয়নৰ লগতে সদৰ আৰক্ষী ছাউনীত কালিৰে পৰা আৰম্ভ হোৱা জনকল্যাণ শিবিৰত ব্যাপক জনসমাগম দেখিবলৈ পোৱা গৈছে। নগাঁও জিলা প্ৰশাসন আৰু নগাঁও পৌৰ সভাৰ যুটীয়া উদ্যোগত এই শিবিৰ অনুষ্ঠিত কৰা হৈছে। এই কাৰ্যসূচীত নগাঁও-বটদ্ৰা সমষ্টিৰ বিধায়ক, জিলা আয়ুক্ত, অতিৰিক্ত আয়ুক্ত, পৌৰসভাৰ সভানেত্ৰী, জিলাখনৰ স্বাস্থ্য, কৃষি আৰু মীন বিষয়াৰ লগতে বহু চৰকাৰী তথা বেচৰকাৰী প্ৰতিষ্ঠানৰ বিষয়ববীয়া উপস্থিত থাকে।

০০০০০

ৰাষ্ট্ৰীয় পৰীক্ষণ সংস্থাৰ দ্বাৰা পৰিচালিত চিকিৎসা বিজ্ঞানৰ স্নাতক পাঠ্যক্রমত নামভৰ্তিৰ প্ৰবেশ পৰীক্ষা - নীট ২১ জুনত পুনৰ অনুষ্ঠিত কৰা হ'ব। এই পৰীক্ষা শান্তিপূৰ্ণ আৰু নিকাভাৱে পৰিচালনা কৰাৰ লক্ষ্যৰে শোণিতপুৰ জিলা প্ৰশাসনে গুৰুত্বপূৰ্ণ পদক্ষেপ গ্ৰহণ কৰিছে। শোণিতপুৰ জিলা দণ্ডাধীশ আনন্দ কুমাৰ দাসে এক নিৰ্দেশযোগে জিলাখনত নিৰ্ধাৰিত পাঁচটা পৰীক্ষা কেন্দ্ৰত ১০০ মিটাৰ ব্যাসাৰ্দ্ধৰ ভিতৰত ভাৰতীয় নাগৰিক সুৰক্ষা সংহিতাৰ অধীনত কঠোৰ নিষেধাজ্ঞা জাৰি কৰিছে। জিলাখনৰ মিছামাৰীৰ ১ নম্বৰ পি এম শ্ৰী কেন্দ্ৰীয় বিদ্যালয়, চলনীবাৰীৰ বায়ুসেনা ঘাটী তেজপুৰৰ ২ নম্বৰ পি এম শ্ৰী কেন্দ্ৰীয় বিদ্যালয়, চোলমাৰাৰ ১নম্বৰ কেন্দ্ৰীয় বিদ্যালয় আৰু ন-পামৰ তেজপুৰ বিশ্ববিদ্যালয়ৰ কেন্দ্ৰত এই পৰীক্ষা অনুষ্ঠিত হ'ব। জিলাখনৰ দণ্ডাধীশে দিয়া নিৰ্দেশ অনুসৰি পৰীক্ষা কেন্দ্ৰসমূহত ১০০ মিটাৰ ব্যাসাৰ্দ্ধৰ ভিতৰত অনাধিকৃত বা কোনো অপ্ৰয়োজনীয় ব্যক্তিৰ সমাবেশ বা জমা হোৱা কাৰ্য সম্পূৰ্ণ ৰূপে নিষিদ্ধ কৰা হৈছে। ইয়াৰ লগতে পৰীক্ষা প্ৰক্ৰিয়াত ব্যাঘাত জন্মাব পৰা বা অসৎ উপায় অৱলম্বন কৰাত সহায় কৰিব পৰা যিকোনো ধৰণৰ অনাধিকৃত প্ৰবেশ, ফটোগ্ৰাফী, ভিডিঅ'গ্ৰাফী আৰু যোগাযোগ ব্যৱস্থাও নিষিদ্ধ কৰা হৈছে। পৰীক্ষাৰ সামগ্ৰী সুৰক্ষা, জিন্মা আৰু পৰিবহনত বাধা বা হস্তক্ষেপ কৰা যিকোনো কাৰ্যৰ ওপৰত প্ৰশাসনে নিষেধাজ্ঞা আৰোপ কৰিছে। প্ৰশাসনৰ এই নিষেধাজ্ঞা ১৮ জুনৰ পৰা ২১ জুন পৰীক্ষা সম্পূৰ্ণ নোহোৱালৈকে বাহাল থাকিব বুলি নিৰ্দেশনাত উল্লেখ কৰা হৈছে।

০০০০০

গুৱাহাটীৰ মণিৰাম দেৱান বাণিজ্য কেন্দ্ৰত কালিৰে পৰা গোলকীয় সৌৰ প্ৰদৰ্শনী অসম আৰু উত্তৰ-পূব ভাৰত তথা গোলকীয় বেটাৰী প্ৰদৰ্শনীৰ প্ৰথম সংস্কৰণ অনুষ্ঠিত হৈছে। প্ৰদৰ্শনীত উত্তৰ-পূৰ্বাঞ্চলৰ বিভিন্ন ৰাজ্য আৰু চুবুৰীয়া অঞ্চলৰ পাঁচ হাজাৰৰো অধিক ব্যৱসায়িক প্ৰতিষ্ঠানে অংশগ্ৰহণ কৰিছে। সৌৰ শক্তি আৰু বেটাৰী সঞ্চয় ব্যৱস্থা বিষয়ক এই প্ৰদৰ্শনীৰ প্ৰথম দিনা কালি এই ক্ষেত্ৰখনৰ সৈতে জড়িত উদ্যোগপতি, ই পি চি প্ৰতিষ্ঠান, নীতি প্ৰণেতা, বিনিয়োগকাৰী, চৰকাৰী বিষয়া, বিদ্যুৎ বিতৰণ সংস্থা আৰু প্ৰযুক্তি বিশেষজ্ঞসকল একেখন মঞ্চত সমবেত হয়। প্ৰদৰ্শনীত আদানী, শক্তিপাম্পছ, মাইক্ৰ'টেক, এক্সাইড আদি কোম্পানীয়ে স্মাৰ্ট শক্তি ব্যৱস্থা আৰু নিকা শক্তি সমাধানৰ আধুনিক প্ৰযুক্তি প্ৰদৰ্শন কৰে। অনুষ্ঠানত নৱীকৰণযোগ্য শক্তি উৎকৰ্ষ বাঁটাৰ জৰিয়তে দেশৰ বিভিন্ন কোম্পানী, উদ্যোগপতি, উদ্ভাৱক আৰু পেছাদাৰীসকলক এই খণ্ডলৈ আগবঢ়োৱা বিশেষ অৱদানৰ বাবে সন্মানিত কৰা হয়। প্ৰদৰ্শনীৰ আজি সামৰণি পৰিব।

০০০০০

বিশ্বকাপ ফুটবল প্রতিযোগিতাত আজি মাজনিশা চি-তল ষ্টেডিয়ামত আমেৰিকা যুক্তৰাষ্ট্ৰ আৰু অষ্ট্ৰেলিয়াৰ মাজত প্ৰথমখন খেল অনুষ্ঠিত হ'ব। পুৱতি নিশা হ'বলগীয়া এখন খেলত স্কটলেণ্ড, মৰক্কোৰ বিৰুদ্ধে অৱতীৰ্ণ হ'ব। আনহাতে আজি হোৱাৰ পুৱাৰ এখন খেলত মেক্সিক'ই দক্ষিণ কোৰিয়াক ১ - ০ গ'লৰ ব্যৱধানত পৰাস্ত কৰে। ইয়াৰ পূৰ্বে অনুষ্ঠিত আন এখন খেলত আজি কানাডাই কাটাৰক ৬-০ গ'লত পৰাস্ত কৰে।

০০০০০

তামুলপুৰ জিলাৰ সীমান্তৱৰ্তী দুৰ্গম তথা ভাইব্ৰেণ্ট ভিলেজ প্ৰগ্ৰেমৰ অন্তৰ্ভুক্ত ডোঙাৰ গাঁওৰ উন্নয়নমূলক প্ৰয়োজনীয়তা আৰু অগ্ৰাধিকাৰসমূহৰ বুজ ল'বলৈ জিলা আয়ুক্ত চিমি কৰণে আজি গাঁওখন পৰিদৰ্শন কৰে। এই পৰিদৰ্শন কালত জিলা আয়ুক্তগৰাকীয়ে স্থানীয় বাসিন্দাৰ সৈতে মত-বিনিময় কৰি খোৱাপানীৰ সমস্যা সমাধানৰ অৰ্থে এটা সম্ভাৱ্য জল উৎস স্থল পৰিদৰ্শন কৰে। গাঁওবাসীৰ খোৱাপানীৰ প্ৰয়োজনীয়তা পূৰণ কৰিব পৰাকৈ এটা ইণ্টেক পইণ্ট বা পানী সংগ্ৰহ কেন্দ্ৰৰ বাবে উপযুক্ত স্থান চিনাক্ত কৰা হয়। জিলা আয়ুক্তগৰাকীয়ে এই ভ্ৰমণকালত অঞ্চলটোত হাতী-মানুহৰ সংঘাতৰ বিষয় সন্দৰ্ভতো গাঁওবাসীৰ সৈতে বাৰ্তালাপ কৰে। হাতী আৰু মানুহৰ সংঘাত দূৰ কৰিবলৈ আৰু স্থানীয় ৰাইজৰ নিৰাপত্তা বৃদ্ধিৰ ক্ষেত্ৰত কেইবাটাও সম্ভাৱ্য প্ৰতিৰোধমূলক উপায় তথা ফলপ্ৰসূ পদক্ষেপ সন্দৰ্ভত আলোচনা কৰা হয়।

০০০০০

শ্ৰীভূমি জিলাৰ এৰালীগুলৰ পণ্ডিত দীনদয়াল উপাধ্যায় আদৰ্শ মহাবিদ্যালয়ত আজি চাইবাৰ অপৰাধ আৰু চাইবাৰ সুৰক্ষা শীৰ্ষক এখন সজাগতামূলক বক্তৃতানুষ্ঠানৰ আয়োজন কৰা হয়। বৰ্তমানত সময়ত চাইবাৰ অপৰাধৰ ভয়াবহতা সম্পৰ্কে জনসাধাৰণক সজাগ কৰাৰ বাবে এই বক্তৃতানুষ্ঠান কৰা হয়। অনুষ্ঠানত কৰিমগঞ্জ বিধানসভা সমষ্টিৰ বিধায়ক, শ্ৰীভূমিৰ ভাৰতীয় ষ্টেট বেংক শাখাৰ মুখ্য ব্যৱস্থাপকৰ লগতে বহুসংখ্যক ছাত্ৰ-ছাত্ৰীৰ লগতে শিক্ষক-শিক্ষয়িত্ৰীয়েও অংশগ্ৰহণ কৰে। এই অনুষ্ঠানত অ টি পি জালিয়াতি, ভুৱা ঋণৰ প্ৰস্তাৱ, অনলাইন শ্বপিং প্ৰতাৰণা আৰু ভুৱা বিনিয়োগ আঁচনি আদিৰ বিভিন্ন ধৰণৰ চাইবাৰ অপৰাধৰ কৌশলসমূহৰ বিষয়ে বিস্তৃতভাৱে আলোচনা কৰা হয়। এই অনুষ্ঠানত নিজৰ পাছৱৰ্ড, পিন, চি ভি ভি নম্বৰ আৰু অ টি পি কেতিয়াও আনৰ লগত শ্বেয়াৰ নকৰিবলৈ সতৰ্ক কৰা হয়।

০০০০০

:: সমাপ্ত ::